
गजल 


भूत बनि भुतिआएल अछि 
भविष बनि पछताएल अछि 


सोझ रहने की भेटतह 
टेढ़ बनि उजिआएल अछि 


पानि सन हम बहि गेल छी 
दूध सन उधिआएल अछि 


छै टका बलगर जगतमे 
आब ई फरिछाएल अछि 


संग खटलौं देखू मुदा 
घर हुनक भरिआएल अछि 


जे मरल देशक नामपर 
नाँ हुनक कतिआएल अछि 


मात्रा क्रम---हरेक पाँतिमे दीर्घ लघु-दीर्घ-दीर्घ + दीर्घ-दीर्घ-लघु-दीर्घ 

जँ हमरा देब एकौटा बचन सजनी 
तँ कम हेबे करत मोनक दहन सजनी 


अहाँ किच्छो करब किछु ने चलत ऐठाँ 
बहुत कठिनाह छै पेटक भरन सजनी 


अहाँ किच्छो करब किछु ने रहत ऐठाँ 
करैए ओ तँ अपने अपहरण सजनी 


जँ जेबै गेहमे हुनकर तँ लागत जे 
लए लेलकै अपन हमरा शरण सजनी 


लघु-दीर्घ-दीर्घ-दीर्घं + लघु-दीर्घ-दीर्घ-दीर्घ + लघु-दीर्घ-दीर्घ-दीर्घ 

भनभनाइत मन तनतनाए लगै छै 
बड्ड बेसी आब भरिआए लगै छै 


चोर जे छै से तँ चोरे रहत सदिखन 
भागि ने सकलासँ खिसिआए लगै छै 


देश छै नीके मुदा नेता बिगडि गेलै 
भोट पबिते ओ तँ पगलाए लगै छै 


लोक हमरा कहि रहल बुढ़बा मुदा ई 
बूढ़ रहने घर तँ उजिआए लगै छै 


मात्रा क्रम---दीर्घ-लघु-दीर्घदीर्घ + दीर्घ-लघु-दीर्घ-दीर्घ + दीर्घ-लघु-दीर्घ-दीर्घ 
मने बहरे रमल। 


४ 
गाछक रंग बदलि बहल छै 
मौसम संग सुधरि रहल छे 


थल-कमल जकाँ कहियो छल 
गाढ़ लाल-उज्जर जे बनल छै 


तहिना फूल-फल कोढ़ी जकाँ जे 


झरि-झरि कोनो फडो फडल छै 


आशा आश लगा-लगा कऽ रहते 
जीत अपराजित ओ हँसल छै 


सुधरि रूप बदलि चालि सेहो 
कारी काजर चमकि उठल छै 


लत्ती पानि रूप बदलि बदलै 
थल-कमल बनैत बढ़ल छै 


तहिना लत्ती अपराजित भए कऽ 
जगदीशकें गछाड़ि धडल छै 


ठोरक रूप देखैत चलल छै घुरत कोना 
मुँहक हँसी सेहो बिसरल छै घुरत कोना 


सूर-तान भजैत चलल ककरा की कहतै 
छाती केना दलकि रहल छै घुरत कोना 

मुँहक कननी केहेन अबै छै कूही भए कऽ 
ठोरक रूप जेना बदलल छै घुरत कोना 


जिनगी जेकर जेहेन रहै छै घुरछी लेने 
छाती तेहने तेकर बनल छै घुरत कोना 


हलसि-कलशि कहैत रहै बीच सड़कपर 
ऐना पारदर्शी बनि बेकल छै घुरत कोना 


एक्रभग्गू शीशा रहते हँसी केहेन एतै यौ 
देखि-सूनि हँसि डेग उठल छै घुरत कोना 


पालिस लगिते शीशा झल अन्हार जे बनतै 
अन्हारेमे जगदीश बढ़ल छै घुरत कोना 


किछु शेर 


सूखल धरती जतए पड़ल छै 
खेतक अर्थी तैठाँ उठल छै 
कठपिंगल बनि रहि गेल छल जे 
देखू ओकर नोरे खसल छे 


ई झोंक जुआनी केर झोंक छै 


उष्मासँ हुनक मोनो तँ गुमसै छै 


गाछक रंग बदलि 


गाछक रंग बदलि रहल छै 
मौसम संग सुधरि रहल छै। 


थल-कमल जकाँ कहियो 
गाढ़-लाल-उज्जर बनै छै। 
तहिना फूल-फल कोढि जकाँ 
झरि-झरि कोनो फलो बने छै। 

गाछक रंग बदलि रहल छै 
मौसम संग....... । 


आशा आश लगा-लगा 
जीत अपराजित बनैत रहै छै। 
सुधरि रूप बदलि चालि 

कारी काजर चमकि उठै छै। 
गाछक रंग बदलि रहल छै 
मौसम संग....... । 


लत्ती पानि रूप बदलि 
थल-कमल बनैत रहै छै 
तहिना लत्ती अपराजित 
गाछ बनि गछाडि धडै छै। 
गाछक रंग बदलि रहल छै 
मौसम संग....... । 


l6 


मुँहक हँसी कहेन 


मुँहक हँसी केहेन अबै छै 
ठोरक रूप देखैत चलू। 
छाती केना दलकि रहल छै 
सूर-तान भजैत चलू। 
मुँहक हँसी केहेन अबै छै 
ठोरक रूप....... । 


जिनगी जेकर जेहेन रहै छै 
छाती तेहने तेकर बनै छै। 
हलसि-कलशि कहैत रहै छै 
ऐना पारदर्शी बनैत रहै छै। 
मुँहक हँसी केहेन अबै छै 

ठोरक रूप... ... । 


जखने पालिस शीशा लगतै 
झल अन्हार बनिते रहतै। 
झल अन्हार अन्हार बदलि 
एक्रभग्गु बनि शीशा रहतै। 
मुँहक हँसी केहेन अबै छै 
ठोरक रूप.... ... । 


देखि-देखि ओ सुनि-सुनि कऽ 


हँसैत डेग उठबैत चलू। 
मुँहक हँसी केहेन अबै छै 
ठोरक रूप....... । 


झोक जुआनी झोंकए...... 


झोंक जुआनी झोंकए लगै छै 
उष्मा पाबि उमसए लगै छै। 
झोंक जुआनी....... | 


जाधरि सिर सृजै शिशिर छै 
हार-मासु सिहरैत रहै छै। 

सुनिते कोइली कुहुकि वसंती 
भनभनाइत मन तनतनाए लगै छै। 
झोंक जुआनी | 


रंग-विरंगक वन-उपवनमे 
रंग-रंगक फूल फुँलए लगै छै 
पाबि रस मधुमाछी सिरजए 
कोनो बिख चुभकैत रहै छै। 
झोंक जुआनी....... | 


बैसले-बैसल नाचि...... 


बैसले-बैसल नाचि रहल छै 
गुड-चाउर मन फाँकि रहल छै। 
सिसकैत-सिहरैत कतौ देखि 
संग मिलि कऽ कानि रहल छै 


उफनैत-उधियाइत धार देखि 
संग मिलि कऽ दाबि रहल छै। 
घट-घट घाट बना-बना 
धार-विचार बहा रहल छै। 
बैसले-बैसल......... | 


गुमकीमे बौआए..... . 


गुमकीमे बौआए रहल छी 
औल-बौल टौआए रहल छी। 
गुमकीमे.......... । 


घाम-पसिना बहि रहल छै 
आश-निराश चलि रहल छै। 
धक्कम-धुक्कम चलि रहल छै 
औलाइत-बौलाइत मन कहै छै। 
गुमकीमे.......... । 


कखनो अन्हर-बिहारि देखै छी 
झाँट-पानि बिच पडए लगै छी। 
गुमकीमे............. । 

भूत बनि भुतिआएल..... 


भूत बनि भुतिआएल छी 
मित यौ बनि भूत भुतिआएल छी। 


संगे-संग जगलौं 
संगे-संग उठलौं 
संगे-संग चालि चलि 
संगे रहि हराएल छी। 
संगिया मरि गेल 

हम भुतिआएल छी। 


केकरा कहबै भूत भविष्य 
वर्त्तमान छिड़िआएल छै। 
रग्गर बिच फक्कर बनि 
लाजे-पड़ाएल छै 

भूत बनि भुतिआएल छै 
बनि भूत भुतिआएल छै। 

सुखले मे सभ 


सुखले मे सभ पिछडि रहल छै 
मुँह-कान सभ तोडि रहल छै। 


सूखल जानि जतए पएर रोपै छै 
काह-कूह सभ ततए जमल छै। 
सुखले मे सभ..... । 


सूखल धरती जतए पड़ल छै 
झल-फल नजरि ततए जाइ छै। 
सुखले मे सभ...... । 


अन्हरःजाल फरिच्छ मानि कऽ 
भोर-भुरुकबा सूर्य बुझै छै। 
सुखले मे सभ...... । 

दीनक दिन कना...... 


दीनक दिन केना कऽ चढ़तै 
मन कहाँ कहियो मानै छै। 
रतुके काजे दिनो गमा कऽ 
बढ़ती कहाँ तानि पबै छै। 

दीनक दिन केना..... । 


बिनु तनने घोकचि-मोकचि जौं 
जाड़ माघ अबैत रहै छै। 
चैतक चेत चेतौनी ओहिना 
सिर जेठ धड़ेत रहै छै। 
दीनक दिन केना..... । 


तीन जेठ एगारहम माघ 
तीनू लोक देखैत सुनै छै। 
देह-पसेना सुरकि चाटि कऽ 
माघे ने माघो कहबै छै। 
दीनक दिन केना..... । 

कोढ़ पकडि...... 


कोढ़ पकड़ि कोढ़ी कहै छै 
कोंढ़िया कोढ़ पकड़ने छै। 


केना कऽ फड़बै-फुलेबै 
रेहे-देह पकड़ने छै। 


देखलोसँ नहि देखि पड़े छै 
सुनलोसँ नहि सुनि पबै छै। 
टीश-पीड़ा टीशा पीड़ा 

मन घोर-घोर बनौने छै। 


नहि कहियो फड़बै-फुलेबै 
झखि-झखि आशा तोड़ने छै। 


सकारथ भऽ अकारथ बनि-बनि 


दिन-राति अन्याय करै छै। 

जाल समाज...... 


जाल समाज महजाल बनल छे 
हाना बनि परिवार सजल छै। 
जाल समाज महजाल बनल छै। 


बिनु नाप हाना बनल छै 
हाना मध्य खाना सजल छै। 
हाना बूझि खाना लपकि 
खानामे जा-जा फ॑सै छै। 
मीत यौ, जाल समाज.....। 


जान गमाएब खेल खेलि 
बचैक नहि उपाए करै छै 
ऊपर कूदि-कूदि फानि चाहि 
गोरिया-गोरिया गुहारि करै छै। 
मीत यौ, जाल समाज.....। 


25 


मीत यौ, देहक पानि...... 


मीत यौ, देहक पानि तखन फुलाइ छै 


कोढ़ी बनि काज रूप लगै छै। 
देहक पानि तखन फुलाइ छै। 


कोढ़िये ने फुलो-फड़ो संग 
बाँहि पकडि संकल्प कुदै छै। 
देहक पानि.... । 


जाधरि मन संकल्पित नहि 
ताबे केना उद्देश्य कहबै छै 
संकल्पे ने तन-मन बीच 

सीमा दइत डेग बढ़बै छै। 
मीत यौ, देहक पानि..... । 


काम-धाम जहिना बनै छै 
तहिना ने कर्मो-धर्म कहबै छै 
धर्मे ने धारण करैत 
पथ-पानि चढ़बैत चलै छै। 
मीत यौ, देहक पानि..... । 

आश प्रेम संग...... 


आश प्रेम संग झूमि रहल छै 
लाल टमाटर बाजि रहल छै। 
आश प्रेम...... । 


वन बीच सन्यासी जहिना 
झींक दऽ दऽ जात नचबै छै। 
निआस कहाँ छोड़ि संग 
चिक्कस बनि-बनि भूमि भरै छै। 


लाल टमाटर बनि सन्यासी 
खटमीठ रूप धडैत रहै छै। 
नै मीठ तँ खट्टो नहियें 
अपन नाओं सुनबैत कहै छै। 
आश प्रेम...... । 


गीत गीता गाबि सन्यासी 
भगवत भजन करैत रहै छै। 
सबूर पाबि सबर सबरी 
मरितो राम एबे करै छै। 
आश प्रेम संग...... । 

विषय दस सिलेबस प्रवेश 
दसो दिशा देखैत रहै छै। 
त्रिभूज-ज्यमिति तहिना 

गीत व्यास गबैत रहै छै। 


सून अप्पन हिस्सा कहि-कहि 
ठेहुन रोपि अडल रहै छै। 
अंकसँ हिसाबो तहिना 

रथ जिनगी घिचैत चलै छै। 
रथ जिनगी...... । 


आगू भलहिं काटि-छाँटि 

घटबी घाट बढ़ैत चलै छै। 
होइत-हबाइत धकिया-धुकिया 
हिस्सा अपन कहबैत चलै छै। 

धर्मक फूल...... 


धर्मक फूल फुलेबे करतै 
बनि फुलबाड़ी सजबे करतै 
धर्मक फूल...... । 


सान धार बनबे करतै 
काम-धाम बनबे करतै। 
भीड-कुभीड़ धाम बीच 
असंख्य-शंख उठबे करतै। 
धर्मक फूल...... । 


धड़ घनेरो धार घनेरो 

रूप कृष्ण कहबे करतै 

बान पकड़ि वाणी बदलि 
निसाँस-साँस भरबे करतै। 
बनि फुलबाड़ी सजबे करतै। 
धर्मक फूल... ... । 


सहस्र नाओं बनि-बनि 
माला जप होइते रहतै। 
कुरू-पाण्डु बीच सदएसँ 
नाद-शंख बजबे करते । 
नाद-शंख बजबे करतै। 
हे यौ मीत, 

धर्मक फूल...... । 

किछु ने करै छी, मीत यौ 
किछु ने करै छी। 
मीत यौ किछु ने करै छी। 


गेडू-चौक मारि गनगुआरि बनि 
दिन-राति रमल रहै छी। 


जरि-मरि गेल मन-कामना 
समए संगम संग रमल छी 


बोनक बाट आगू छे 
उत्तरे-दछिने धार बहल छै 
घटि-घटि घटिया घाट बनि 
घोंटे-घोट पीबैत रहै छी 


ससरि-ससरि ससरति रहै छी 
गाछ उतरि धरती पकडि 
लछमी-नाग कहबैत रहै छी 

अपने पाछू बौआइत रहै छी 


मीत यौ, अपने पाछू बौआइत रहै छी। 


दिन-राति ढहनाइत रहै छी 
राति-दिन गनहाइत रहै छी 
मीत यौ, अपने पाछ्‌...... । 


पछुआ बनि पछुआर पहुँचिते 
पेट-पीठ, पाँजर देखै छी 
हड्डी छाती छिटैक-सिसैक 
पौंखड़ा बनि सूर-तान भरै छी 
पौंखड़ा बनि सूर-तान भरै छी 
मीत यौ, अपने पाछु...... । 


जूआ-जुआ, जूआ-जुआ 
नांगडि एँठि चलैत रहै छी 
लादक ऊपर लादि-लादि 
टूटि-टूटि गीरह बनैत रहै छी 
मीत यौ, अपने पाछु......। 


अपना के अप्पन बूझिबूझि 
अपने पाछू ओझराएल रहै छी 
अपनापन भाव बिनु बुझितो 
अगुआर-पछुआर नाचि रहल छी। 
मीत यौ, अपने पाछु...... । 

हमर तेही मे नाम, हमर तेही मे नाम। 
हमरा उठलेसँ काम, हमर बैसलेसँ काम 
हमर तेहीमे नाम......। 


उठी लेब कि बैठी, बाजू-बाजू धड-धड़ाम 

उठी लऽ जँ बैसब, आ कि बैठी लऽ जँ उठब 
छुबिते भरब पद पराम 

हमर तेहीमे नाम, हमर तेहीमे काम। 


खेल खेलाड़ी खेलि खेल 

बाल-बोध लिखबै छै नाम 

खेल जिनगीक खेला -खेला 

मृत-अमृत पाबि सूरधाम। 

हमर तेहीमे नाम हमर तेहीमे काम 

हमरा उठले से काम, हमरा बैसले सँ काम। 

ग्र-मुड...... 


गर-मुड़ बोझ बनल छै 

मीत यौ, गर-मुड़ बोझ बनल छै। 
पाबि धार साबे जेना 

बाणिक बानि धड़ेत रहै छै 
कोमल-किसलय किछु ने बूझि 
पछुआ रूप धड़ेत रहै छै। 
गर-मुड़....... | 


तहक-तह तहिया-तहियासँ 
छल-छल छल्ली बनैत रहे छै 
समटनिहार संगी जेहेन-जहिया 
तेहने तेहेन बोझ बने छै। 
गर-मुड़....... । 


गर-मुडाह ठनि-बनि-बनि 
गर-मुडाह चालि चलै छै। 
गर-मुडाह गीत गाबि-गाबि 
चालि कोइली चलै छै। 
चालि कोइली चलै छै। 
गर-मुड़....... । 

मनक बेथा...... 


मनक बेथा कहब केकरा, हे बहिना 
सभ दिनसँ होइते एलै। 


बनि-बनि बेथा कथा बनि-बनि 
मरण-करण बनैत एलै। 
मृत-अमृत रगड़ि-रगड़ि 

दीन राति कहैत एलै। 

मनक बेथा...... । 


खेरहा बनि-बनि कथा-पिहानी 
राति-दिन भूकैत एलै। 

पेट वायु जहिना भूकै छै 
खरही खेरहा कहैत एलै। 
मनक बेथा... ... । 


मोटा तर देह थकुचा-थकुचा 
पाड़ि ठोह कनैत एलै। 
कुहरि-कुहरि कानि-कानि 
आदियेसँ कहैत एलै। 

रहल नै..... 


रहल नै तकनिहार मीत यौ 

नै रहल तकनाहार। 

तकतियान अपने सिर चढि-मढि 
रहल नै देखिनिहार, मीत यौ 
रहल नै......। 


रहल सभ दिन ताक तकैमै 
धाक अपन पकड़ैपर। 

जमिते धाक धकेल-धकेल 

ठेल खसाओल धरतीपर। 

मीत यौ, ठेल खसाओल धरतीपर 
रहल नै......। 


हेरि-हेर, हरणि हरण 

अबैत रहल बनि-बनि अन्हार 
घेरा-घेरि मछार बान्हि-बान्हि 
पटकि बैस छातीपर। 

मीत यौ, पटकि बैस छातीपर। 
रहल नै......। 

पकड़ि समए संकल्प नै ठानब 
गति कर्म पेबै केना? 

बिनु बूझल बिनु बूलि बटोही 
घन-सघन बुझैत जेना। 
पकड़ि समए...... । 


ओर-छोड पकडि-पकडि 
काम-कर्म पहुँचै जेना छै 
संग श्रम-समए मिलि तहिना 
सुफल-फल पाबै तेना छै। 
पकडि समए...... । 


बीच संगम श्रम ओ समए 
खुशी-खुश खुशिआइ जेना छै 
पाबि सँग संकल्प तहिना 
धर्म-कर्म सिरजैत चलै छै। 
पकडि समए...... । 


गनगनाइत कर्म गमगमाइत तहिना 


सागर-झील टपबे करै छै। 
झील-झिलहोरि सरोवर तहिना 
जिनगीक सान चढ्बे करै छै। 
पकडि समए...... । 

सतरंग ऐ...... 


सतरंग ऐ संसारमे 

समरस रंग धड़ेत रहै छै। 
धार-कोन अन्हार-बिहाडि 
राति-दिन पेबैत रहै छै। 
सतरंग ऐ...... । 


कहि सुलक्षण बनि कुलक्षण 
घटिया घाट घटैत रहै छै। 
जुआ जोति पछुआ पकडि 
दब-उनार करैत रहै छै। 
सतरंग ऐ...... । 


सिनेह सिनेहिल सहरि-बहटि 
गारा-जोड करैत रहै छै। 
सिरजमान होइए जतए 
काँट-गुलाब हँसैत रहै छै। 
सतरंग ऐ......। 


संग मिलि मधुर डंक जेना 
सूर-तान भरैत रहै छै। 
रानी-बीच मधुरानी तहिना 
पान मधु करबैत रहै छै। 
सतरंग ऐ...... । 


37 


दुनियाँक जेहने मंच मंचबै, 
तेहने ने रंगमंचो बनै छै। 
पात्र बनि जेहेन पाट खेलबै 
देखिनिहारो तेहने देखै छै। 


चाहै सभ छै चैन चीत 
दुख-भुख दुनियाँ सेहो कहै छै। 
सुख सुखाएल सूतल -पड़ल 
सिर संजीवनी भेटै कहाँ छै। 
सिर संजीवनी... .. । 

दुनियाँक जेहने...... । 


हरि अनंत हरि कथा अनंता 
हँसि गीत भागवत गबै छै। 
हेरि शक्ति शक्ति हरीक 
बाघ चढि भगवती कहै छै। 
बाघ चढ़ि... ...। 

दुनियाँक जेहने...... । 

चढि अन्हार...... 


चढि अन्हार पख भरि-भरि 
अमवसिया कहबैत अबै छै। 
तहिना ने इजोरो बढि-बढि 
मास पूब कहबैत चलै छै। 


काटि इजोर कपचि-सपचि 
पून प्रकाश पाबैत कहै छै। 
खेल जिनगीक खेलाडी 
चढि-चढि रंगमंच कहै छै। 
चढि-चढि...... । 


जस-जसोदा भेद बिनु बुझने 
लीला धड़धड़बैत करै छै। 
तीत-मीठ फल फलाफल 
सिर चढ़ि सिरताज कहै छै। 
सिर चढि...... । 

एक विष...... 


एक विष जहान जहर 
जौहरी दोसर जोहि अनै छै। 
अजोह सोहि जग-जागि 
बीस ज्ञान कहबए लगै छै। 
विश्व ज्ञान कहबए लगै छै। 


सुख-दुख संगे संग चलि 
पटका-पटकी करैत रहै छै। 
अपन-अपन रस्ता पकडि 
दिन-राति सन्हि मारि करै छै। 
दिन-राति सन्हि मारि करै छै। 


निसां विष खिस्सा विष 

कथा विष बतकथा विष 
बिसाइत विष बिसबिसा 

देह बिखाह बनबै छै। 

भाय यौ, देह बिखाह बनबै छै। 

पेटक ताप-...... 


पेटक ताप जहिना तपै छै 
तपै छै तहिना मनक ताप। 
वेद-पुरण मिलित मीलि 

एक वरदान एक अभिशाप। 


तपैक तप तपस्या जहिना 
सभकेँ तपैक अछि दरकार। 
बिनु तापे तप केना तड़तै 
पेते केना उचित-उपकार । 


विलपि-विलपि भगवत मंगै छै 
बीच व्यास भागवत देखे छै। 
शक्ति पाबि शालीनी जहिना 
सिंह सवार शंख फूकै छै। 

जेहन मुँह...... 


जेहन मुँह तेहन हँसी 
सभ दिन हँसैत एलैए। 
मुँहक जेहन गढ़नि-मढ़नि 
तेहने तान भरैत एलैए। 


जाधरि डोर नै बनि-बनि 
घास साबे कहबैत एलैए। 
बनिते डोरी समेटि-बटोरि 
गृह-वास कहबैत एलैए। 

गिरह-वास कहबैत एलैए। 
गिरह-वास...... । 


जीह-दाँत सभ संग पूरै छै 
आँखि-कान सभ संग एलैए। 
लहरि बीच लहरि-लहरि 
हास-हँसी हँसैत एलैए। 

धार संग नाह...... 


धार संग नाव तखने चलै छै 
धार जलदार बनल रहै छै। 
जल-जलदार...... । 


देख मानसून लपकि-झपकि 
धरा-धार बनबैत रहै छै। 
ओद्र आद्रा पाबि पबिते 
मजि मजरि मोजर धडै छै। 
मजि मजरि...... । 


जेना-जेना मनसून पबै छै 
तेना-तेना नाव धार चलै छै। 
पूरबा-पछबा झोंक पाबि-पाबि 
मन-तेज गतिआइत चलै छै। 
मन्द तेज...... । 


गति धार जलधार जहिना 
मतियो तहिना मनसून चलै छै। 
गति-मति कखनो संग-साथ 

तँ कखनो झहरैत रहै छै। 

तँ कखनो... ... । 

मन मशीन..... 


मन मशीन मंत्रणा करै छै 
युग-पखिर्तित हेबे करतै । 
सभ दिनसँ होइते एलैए 
सभ दिन हेबे करतै। 
मन मशीन...... । 


मथि-मथि मन मशीन बनि 
गति तेज हेबे करतै 

साधन युक्त परिवार जहिना 
धरा-धार बहबै करतै। 
धरा-धार..... । 


एक अलंग मशीन जिनगीक 
दोसर नीति कहबे करतै 
नीति-अनीति कुनीति बनिते 
एक-सँ-एक लड़बे करतै। 
एक-सँ-एक......। 

खट-मीठ...... 


खट-मीठ बनि-बनि चटलौं 
सुआद आम केना पेबै यौ 
खट-मट खरकैट-खरकैट 
चिक्कन केना बनेबै यौ। 
चिक्कन केना...... । 


तेतरि रोपि तेहेन लगेलौं 
गुड-आम संग पेलौं यौ 

रंग बदलि सुआदो बदलि 
कृत्रिम प्रकृति कहेलौं यौ 


जेहने फल पेलौं तेतरिक 
तेहने गढ़ि हवा बनेलौं यौ 
चक-कुष्ट निमंत्रित कऽ कऽ 
रोग-मराएल बनेलौं यौ 
रोग-मराएल...... । 

झोंकमे झोंका गेलौं, मीत यौ 
छोड़ि जिनगी उडिया गेलौं। 


पार नै पाबि गुन-गुना 
धन-धरम किछुओ ने पेलौं। 
मान-दान घाट घटि-घटि 
अपसोचमे नहा गेलौं 


नै जानि दुनियाँ-दिवाना 
भरल दिवाना दुनियाँ पेलौं । 
प्रेमी-प्रेम पकड़ि-पकडि 
अपने तँ किछुओ ने पेलौं। 


बिनु प्रेम खाली नै दुनियाँ 
राधि-अराधि किछुओ ने पेलौं 
मूंडे-मूंडे मति-विमति बीच 
सुमति-कुमति सगतरि पेलौं । 
मीत यौ, झोंकमे....... | 

पक्ति पैग...... 


पबिते पैग पिआलिक 

घोड़चालि चालि धडए लगै छै। 
छान-पगहा बीच घोडाएल 
घोड़छान चालि चलै छै। 


उठिते दोसर पैग-पग 
सिंह-सिंहासन सजबए लगै छै। 
कुदैक-कुदैक फानिफना 
फन-फना डुमबए लगै छै। 


चढ़ि-चढ़ि डंक डकडका 
गद-गधैया पकडए लगै छै 
ता-थइ, ता-थइ नाच-नाचि 
गाम गदह करए लगै छै। 
गाम गदह...... । 


47 


हेल-मेल जाघरि...... 


हेल-मेल जाधरि नै पकड़ब 
जिनगीक कोनो भरोस नै। 
रंग-बिरंग सरोवर सगर छै 
पार जेबाक संतोष नै। 


कोनो थीर, जलजलाइत कोनो 
जुआरि भरल छै सजल-धजल। 
पबिते पेट उनटि-सुनटि 

देखए रूप जीअल-मरल । 


दूर-दूर, हटि-हटि सजल छै 
दुर्गम दुर्ग सिरजैत रहै छै। 
अन्हरविहाडिक झोंक पाबि 
उनटा-पुनटा नाव चलबै छै। 

कौशल जखन...... 


कौशल जखन कोसल बनै छै 
कोसलिया एबे करतै। 

लाख परयास केलो पछाति 
ढंस घर हेबे करतै। 


कोसल असगर ने पनपै छै 
पनपै छै दोसर-तेसर। 
चालि कुचालि धड़ि पकड़ि 
भूमि बनेत रहै छै उसर। 


उसर पाबि उसरि-उपटि 

घर परिवार समाज उसरै छै 
ऊपरे-ऊपर छीटि अछीनजल 
फूकि शंख काल भगबै छै। 

उमकीमे उमकि...... 


उमकीमे उमकि गेलै 
भाव भँवर भसिया गेलै । 


अबिते उमकी चित-वृत्ति 
रमकीमे रमकए लगै छै। 
अतल-गहन गहन-अतल 
पाबि-पाबि बौराए लगै छै। 


तीले-तील तिलकि-तिलकि । 
कौओ बेरागी बनै छै 
कल्प-कल्प रमकि झुमकि । 
अनजनुआ कहबए लगै छे 
अनजनुआ...... | 


उमकि-उमकि लपकि झपकि 
लोल-बोल धड़ए लगै छै। 
बिनु रंग-रूप बदलनों 
कोकिल स्वर भरै छै। 
कोकिल स्वर...... । 

जिनगीक कून्ज...... 


जिनगीक कुन्ज भवनमे 
बिहार कुन्ज करए लगै छै। 
दुनियाँक भवसार बीच 

भव आनन बनबए लगै छै। 
भव आनन...... । 


आनन-फानन बीच-बीच 
हजार आँखि देखैत रहै छै। 
सरमे-भरमे चुनि-चानि 
सागर भव भरैत रहे छै 
सागर भव... ... । 


आँखि बीच अँखिया-अँखिया 
डिम्ह डिम्हा भाँगैत रहै छै। 
क्षीर-नीर निखडि-निखड़ि 
घाटे-घाट चुनैत रहै छै। 
घाटे-घाट...... । 

सत-चित आनन-फाननमे 
भव आनन बिलटि गेलै। 
शील बनि शीला चढ़ा 
लोढ़िबीछि रगड़ए लगलै। 


वाण-वाणि चेत-अचेत 
चाल-चालि चलबए लगलै 
बीचमान बनि बिचमानि 
नीर-छीर मिलबए लगलै। 
दूधे-पानि मिलबए लगलै । 


मुख-बिमुख पथ पथरा 
गुआरि गर लगबए लगलै। 
आनन चित सरि-सरिया 
ढुलकि ढोल बजबए लगलै। 
ढुलकि ढोल बजबए लगलै । 

पडिते पएर...... 


पड़िते पएर हवा पोखरि 
डेगे-डेग डगरए लगै छै। 
झील-मिलि, हिल-मिलि बानि 
पकड़ि बाँहि संगरए लगै छै। 
पड़िते पएर...... । 


धक्कम-धुक्का मुक्कामे जहिना 
धक्का-धुक्की चलए लगै छै। 
सिहकिते नाद चिहकि छाती 
धरा धार धड़धड़बए लगै छै। 
पड़ते पएर...... । 


हिला-डोला हिलोरि-हिलोरि 
किनछड़ि कोण पकड़ए लगै छै। 
तड़पि-तड़पि तडपन करेत 

ठौर अपन धडए लगै छै। 
पड़ते पएर...... । 

अहाँ किअए...... 


अहाँ किअए रूसल छी हे बहिना 


अहाँ किअए रूसल छी हे। 


हल-चल, हल-चल 
सभ दिन करै छी 
चल-हल चल-हल 
कहाँ पाबि पबै छी 
तैयो अहीँ मगन 
कानिहेँसि कुचड़े छी 
कानि हँसि...... । 
अहाँ किअए...... । 


राति दिन एकबट्ट बनौने 
सभकें सभ लागल रहै छी। 
लागि भीड़ कियो, भीड़ लागि 
रमझौआ करैत छी हे 
रमझौआ...... । 

अहाँ किअए.... .. । 

घट-घट घोंट...... 


घट-घट घोंट घोटै छै 
मीत यौ, घट-घट घोंट घोटै छै। 


तरसैत-तरपैत तनतनाइ छै 
तन-फन मन भनभनाइ छै 
हक-हका, हकहका कहै छै 
अपनमे दरकार धड़े छै। 


अपन माइन एकबट्ट मानि 
हँसमुँह मन मुस्की भरै छै। 
मन-सम्मान, समान मान 
तानि छाती समवाण तनै छै। 
तानि छाती...... । 


जे चिन्हत तेकरे ने चिन्हबै 
बीच-बीच बिचमानि बजै छै। 
धर्म सनातन ठुमकि-ठुमकि 

राति-दिन परिछान करै छै। 


मीत यौ, घट-घट घोंट घोटै छै। 

जहिना बारह...... 


जहिना बारह दिन बजैत 
तहिना ने रातियो कहै छै। 
बीच-बिचौबलि बीछि-बेड़ा 
दुनूमे समतूल भरै छै। 
दुनुमे...... । 


जहिना बारह...... । 


जेठक बारह नम-नमडि 
बारह राति पटिअबै छै। 
मघजल्ला पसारि-पसारि 
हार जाड बढिअबै छै। 
हार जाड...... । 

जहिना बारह...... । 


कखनो बाम दहिन घुसुकि 
दुनू दिस कपचैत रहै छै। 
निखरि-निहारि नहि देखि 
झपकी-लपकी सहैत रहै छै। 


56 


दुनियाँ घोड़ाएल...... 


दुनियाँ घोडाएल छै निशाँमे 
घट-घोट घोटैत कहै छै। 
सुखचन-दुखचन कृहि-कृहि 
भटैक-भटका मारैत रहै छै। 
भटैक-भटका...... । 

दुनियाँ घोडाएल...... । 


सुख-चैन सोचि-असोचि 
सुखल धार बहबैत रहै छै। 
काँट-कुश बना बना 
धार-धडि धड़बैत रहै छै। 
धार-धडि...... । 

दुनियाँ घोड़ाएल...... । 


सुखल-टटाएल रसाएल जिनगी 


रसाएल जीव कहबए लगै छै। 
भुख-पियास पचि-पचा 
सार-वेद गाबए लगै छै। 


दुनियाँ घोड़ाएल...... । 

बहलि बहील...... 


बहलि बहील बहिला कहै छै 
आश हमर कहियो नै करिहह 
फुलकि-फलकि ढेनु-ढेनुआरक 
तोडि आश तेकरो रहिहह । 
बहलि बहील...... । 


बहलि मन दहलि-दहलि 

बाँझ गाछ धड़ैत रहै छै। 
पकडि डारि डोला-डरा 
लस्सा लोल छोड़बए लगै छै। 


लटपट-सटपट बझ-बझीन 
गीत वधैया गाबि कहै छै। 
ता धीन ताधीन धीन ता धीन 
सूर-तान टहिआए लगै छै। 

हलचल जिनगी 


हलचल जिनगी हलसि-खिलचि 
हर-हरि चालि चलै छै। 
बीर्तमान भविष्य कहि-सुनि 
भूत-बंगला सजबै छै। 

मीत यौ, भूत-बंगला सजबै छै। 


जहिना आनक पोखरि डरान 
अपनो गाछी कहबै छै। 
अधसर-अधमर पोखरि सृजए 
जम-जजमान फफनै छै। 

मीत यौ, जम-जजमान फफनै छै। 


भाग बैसि एक वीणा-धारणी 
बहिना बाँहि पकड़े छै। 
वाम-दहिन चालि चलि-चलि 
धाम-काम धड़बै छै । 

मीत यौ, धाम-काम धड़बै छै। 

टकटक ताक..... - 


टकटक ताक तकै छी हे मइये 
आहाँ किअए आँखि मुनने छी। 
गड-गड गाल गबै छी मइये 
तखन किअए कान खोलने छी। 
तखन...... । 


जन-मन-धन धियानए मइये 
छी छूटि, केना जाइ छी। 
डारि-पात अमृत भरि-भरि 
विष-रस केना बने छी। 
विष-रस...... | 


कन-कन मणि मन-मन मझये 
अन्हार किअए छोड़े छी। 

रचि अन्हार इजोत-जोत 

तखन एना किअए विषविषबै छी । 
एना किअए...... । 

भीख मांगि...... 


भीख मांगि दुनियाँ भिखारी 
दानी शिव कहबै छी यौ। 
हे यौ भोलानथ 

दानी शिव कहबै छी यौ। 


राति-दिन समैट-समटै छी 
भीखमंगा कहबै छी यौ 
धडि भीख धारा बनै छी 
धार भीख बहबै छी यौ 


शिखर सिर अकुर-सकुर 
चोटी सिर पकड़े छी यौ 
धार बनि धड़ा-धड़ा 

पहुँचि समुद्र धड़े छी यौ। 


हे यौ भोला बाबा 
पहुँचि समुद्र धड़े छी यौ। 

बकरी खुट्टी खुटेस-खुटेस 
जिनगीक जिनगी पाठ पढै छै। 
कुन्ज भवनमे लाल बिहारी 
लीला रचिरचि रास करै छै। 
लीला रचि......। 


रंग-बिरंगक पात खुआ 

रस अमरीत चुसबैत रहै छै। 
मनक मक्खन चोरि-छोडि 
गरदनि बान्ह पड़ैत रहै छै। 
मीत यौ, गरदनि...... । 


बीर्त रहितो बकरी जेना 
साँढ-धाकर कहैत रहै छै। 
मनहाएल-मनहाएल रहितो 
क्रीति-रीति गबै छै। 

मीत यौ, उरीति...... । 

अमरा अँचार..._._ 


अमरा अँचार चटै छै 


मीत यौ, अमरा अचार चटै छै। 


अमौर-मौर बनि बना 

अबिते रस बदलै छै। 
पानि जीह पाबि पनिया 
चहटि चुहुटि धड़े छै। 


जेहने फड़क रंग-रूप 

तेहने ते पातो धेने छै। 
नमहर-नमहर गीरह-गाँठ 

बिनु गिरहेक डारि पकड़े छै। 


चटिते अचार अम अमड़ि 
अमरजोत देखे छै । 
जीवन जन छोड़ि-मोड़ि 
मरण वाणि पकड़ै छै। 

घरे-घरे...... 


घरे-घरे ज्योति दीप 

गाम अन्हार पड़ल छै। 
घरे-घर समाज कहि-कहि 
अध-मरल गाम पड़ल छै। 


इतिहास मिथिला कहि 
पुर जनक धाम बनल छै। 
वक्र आठ गीत गाबि 
ज्योतिरमान जगै छै। 
ज्योतिरमान... .... । 


बनि कनियाँ-पुतरा कठपुतरी 
मूक नाच नचैत रहै छै। 


राति-दिन एकबट्ट बरहबट बनि 


नाचि नाच नचैत रहै छै। 
नाचि नाच......। 

बेटी किअए बनेलौं, शिव यौ 
बेटी किअए बनेलौं । 

भूख पेट दुख बनि बना 
हमरे किअए सजेलौं 

हमरे किअए...... । 


सजि साजि सिर सजा 
दोखाह जिनगी किअए बनेलौं 
किछु ने कामना मनमे ठनने 
एहेन किअए बनेलौं । 


मन-मन माली बैसल छै 
मालिन किअए बनेलौं 
मन-मलिन मुँह कानि-कानि 
बेटी किअए बनेलौं । 

हे शिवदानी हे बमभोला 
बेटी किअए बनेलौं । 

मनक भाव...... 


मनक भाव समेंटि-समेटि 
मनोभाव पनपए लगै छै। 
सुभाव अभाव कुभाव भव 
रूप रंग सजबए लगै छै। 
रूप रंग...... । 


महकि महि परखि निखारि 
भवन भव सिरजए लगै छै। 
उक-भाव लपकि लपाक 
बिन भावुक सजबए लगै छै। 


भाव-भावुक रमैक-चमैक 
भाव लोक सिरजए लगै छै। 
आनन कानन मानन मानि 
भवानन कहबए लगै छै। 

सिरजन सिर पकड़ि-पकड़ि 
जड़ि धरती धड़बै छै। 
पति-पन पाँति पतिया 
उपवन-वन सजबै छै। 
भाय यौ, उपवन...... । 


सजिते वन उफनि उपनि 
धरती धार बहबए लगै छै। 
सुध-असुध कहि सुनि-सुनि 
घटि-बढि घाट बनबए लगै छै। 
भाय यौ, घटि-बढि...... । 


कोने-कानी खूटि-खूटि 

धोबि घाट सेहो बनबै छै। 
निरजन, निरमल बसि-बसु 
हारि-जीत दुनियाँ कहै छै। 
भाय यौ, हारि-जीत...... । 


67 


दूधक भूखल...... 


कनि-कनि कानि कहै छै। 
कनी-कनी कान पकडि-पकडि 
कर्ण-अंग धड़ैत रहै छै। 
निरलोभ, निसकपट बनि-बनि 
अखंड बनि बसैत रहै छै। 


रंग-रंग कनजरि बनि वन 
रंग-रंग मुँह धडैत रहै छै। 
रंग-रंग गुनि गुन सुनि 
फलाफल छिटकैत रहै छै। 


जडि कोनो फल फलागम 

फुलहरि कोनो झड़ैत रहै छै। 
कलश-पल्लव भरैत रहै छै। 

अपेछित, पल्लव कलश भरैत रहै छै। 

संगे-संग....... 


घरक नाओं संगे गड़ा गेल 

मीत यौ, ई गड़बड़ भेल उ गडबड भेल? 
नै यौ, हँ यौ, हँ यौ, नै यौ, हँ... । 

ई गड़बड़ भेल, उ गड़बड़ भेल। 

घरक नाओं...... । 


अदलि नीक बदलि अधला 
अदलि-बदलि बदला गेल । 

गारा गर पकड़ि-पकड़ि, मीत 

गारा घेघ बनबैत गेल, मीत यौ..... । 


बाम दहिन बिनु बुझने-सुझने 

छटि बाम बूच छटिया गेल। 

डाली कसतारा सजि सजबए 

ई अधला भेल, मीत यौ ई अधला भेल। 
घरक नाओं...... । 

चोटी छुबै..... 


चोटी छुबै जखन चट-चटिया 
चटिया चाट चटैत रहै छै। 
जीनगानिक रंग रभससँ 

सुर जिन्दादिली भरैत रहै छै। 


बून-बून अकास बनि-बनि 
धड-धरती छुबैत रहै छै। 
चूह चुहुटि साटि सटि छाती 
दूध-फूल बनबए लगै छै। 


करम-धरम खेल सिर सिरजै 
नचनी नाच नचैत रहै छै। 
बाट-बटोही पकड़ि-पकड़ि 
मूंगबा मुँह बिलहैत रहै छै। 

खेल खेलाड़ी खेल ठानि 

कबडी दौड़ दौड़ैत एलैए। 
सीमा बान्हि भौक भौकिया 
छुबि-छुबि छुतबैत एलैए। 

छुबि-छुबि छुतबैत एलैए। 

खेल-खेलाड़ी...... । 


नमगर-चौड़गर परती पराँत 

नमहर डेग डेगैत एलैए। 

आम छी, जाम छी, करिया लताम छी 
साँस छोडि रेड़ैत एलैए। 

साँस छोडि रेडैत एलैए । 
खेल-खेलाडी...... । 


एक साँस चेत कबड्डी 
चीका-दरबर करैत एलैए। 
भौक बनि भोकिया-भोकिया 
छुबि-छुबि छुतबैत एलैए। 
छुबि-छुबि छुतबैत एलैए। 


धरती खुनि-खुनि मुदा एहनो 
अखडाहा बनबैत एलैए । 
माटि संग हाथ मिल-मिला 
वीर भूमि सिरजैत एलैए। 
वीर भूमि सिरजैत एलैए। 
खेल-खेलाड़ी....... । 

ककोड़बा...... 


ककोड़बा बिआन ककोड़बे खाइ छै। 
मीत यौ, ककोड़बा बिआन ककोड़बे खाइ छै। 


बिनु सिर-पएर सजि-सजि 

चुड्टा-चांगुर चुहुटए लगै छै। 
अपने सिरजल-जल्ला-झल्ला 
खद-खुद डिरिआए लगै छै। 


खखैर-खखोड़ि खखरी बनि 
दन-दनाइत कहैत रहै छै। 
माटि-पानि सभ हमरे-हमरे 

कुम्हरा ढेर बनबैत रहै छै। 

मीत यौ, कुम्हरा ढेर बनबैत रहै छै। 


जेर निकलि जड़िया-जेड़िया 
पाछू पेट छिछियाए लगै छै। 
कतए जाएब कतए जाइ छी 
ठेकाने नै रहि पबै छै। 

मीत यौ, ठेकान नै रहि पबै छै। 

सोर बनि सन्हिया सान्हि 
सिर चालि चलए लगै छै। 
सिर-सिरा सिरसिरा चुहटि 
बत-बता बतबए लगै छै। 
बत-बता बतबए लगै छै। 


फुलहरि फूल फड़ फलहरि 
बडगद विरीछ बनए लगै छै। 
कड्टा-कहि नट्ठा बनिःबना 
सघन-घन धड़ए लगै छै। 
घन सघन धड़ए लगै छै। 


पकड़ि मूस मुँह मुसका 
शील-सिनेह सिरजए लगै छै। 
पकड़ि पूछ पुछड़ी पकड़ि 
घाट-घट घटबए लगै छै। 
घाट-घट घटबए लगै छै। 


कूट चित्र घट-घट घटा 
पौरुष-पुरुष गढै लगै छै। 
कूट कुटि कूटि-पीस 
सिरखणि सिर गढ़ए लगै छै। 
सिरखणि सिर गढ़ए लगै छै। 

सेज-सिंगार...... 


सेज सिंगार सजि साजि-साजि 
साध सत्‌ धड़ए लगै छै। 
दूर-दूर दुरगम दृग दृश्य 
सोरहा सोर करए लगै छै। 
सेज-सिंगार...... । 


बनिते दहाइ एकाइ बदलि 
सिज फूल सिंगार धड़े छै। 
बाल-भाल लीख-लीख ललाट 
धार जिनगी कुदए लगै छै। 
जिनगी धार बहए लगै छै। 
सेज-सिंगार...... । 


सोर पकड़ि शोर सोर शोर 

सोड़ह सोरहा करए लगै छै। 
जिनगीक टपान टपिते टपैत 
दोहरी सेज सजए लगै छै। 

दोहरी सेज सजए लगै छै। 

सेज-सिंगार...... । 


बदला-बदली करए धन-धेनु 
धाम-काम कहबए लगै छै। 

मिथि मालिन मन मलि-मलि 
मिथिलांगना कहबए लगै छै। 
मिथिलांगना कहबए लगै छै। 
सेज-सिंगार...... । 

जएह लूरि...... 


जएह लूरि-बुधि मन पकड़ए 
तेहने टा जिनगी भाय यौ। 
नगर नजरि निहारि-निहारि 
अराधि राखि जिनगी ठनियौ। 
अराधि राखि जिनगी ठनियौ। 
जएह लूरि...... । 


लूरि-बुधि गरजोड बनि-बनि 
गरदनि-खूटा मिलैत रहै छै। 
एक रक्षक एक भक्षक बनि 
अमृत रस भरैत रहै छै। 
अमृत रस भरैत रहै छै। 


रंग-रंग फूल माला मालिन 


मुसुकि मुँह कली कलिआइ छै। 


मालिन माला गढि-मढि 

छत माली छतिया सजै छै। 
छत माली छतिया सजै छै। 
जएह लूरि...... । 

जोति हर...... 


जोति हर हरबाह हकड़ि 
जिनगीक गीत गबै छै। 
ले-ऊँच, ऊँच ले बनि वन 
चोटी-ढाल बनल छै। 

गे भौजी, चोटी...... । 


बून पपीह स्वाती पकडि 
रस अमृत भरैत चलै छै। 
कृत्ति-वृत्त परकृति पकडि 
तरे-ऊपरे सिर सजै छै। 


लत्ती बनि लतड्रिपसरि 
लतमरदन करैत रहै छै। 
चोटी जल टघडि-टघडि 
खून पसीना एक करै छै। 
गे भौजी...... । 


ओहए पानि टघड़ि-टघड़ि 
झील-सरोवर सेहो सजै छै। 
बाल-भाल कुशक कलेप 
मरू स्थल गढ़ैत रहै छै। 

हर हलक...... 


हर हलक हलन्तमे 
मीर-दोल तेहल बनै छै। 
पुर-पुष्कर पुरस्सर 
बाट-घाट घटबी चलै छै। 
हल-हलक हलन्तमे... 


एक-दू-तीन चारि रहितो 
गति इंजीन गाड़ी धड़े छै। 
बेहिसाब-हिसाब बनि बन 
धड़ि धड़कि धड़ैत रहै छै। 
धड़ि धड़कि...... । 


ल॑क-अयोधिया सटि-हटि 
संगी-संग चलैत रहै छै। 
निरशि परखि बाट-बटोही 
फल करनी भोगैत रहै छै। 

हिम-गिरि...... 


हिम-गिरि उत्‌ उतूंग उमड़ि 
निरमल अमृत धार बहै छै। 
सिख-शिखर सिहैर-सहैर 
गंग अकास बहैत रहै छै। 
गंग अकास...... | 


उतरे-दछिने धड़ैन धार 
शिखर-सगर देखबै छै । 
रंग-रंग फूल माल सजि 
मन गंग साजि सजै छै। 
मन गंग...... । 


हटि-सटि, सटि-हटि बैस-वेस 


सागर-शिखर धड़ेत रहे छै। 
गंग-अकास उतरि-उतरि 
गंग-अकास...... । 

मुवन भूचलि...... 


भुवन भूचलि अकास 
रंग-रंग तारा सजै छै। 
तीन मिलि डंड तराजू 
सभक तौल-मपैत रहै छै। 


कखनो दायाँ वायाँ कखनो 
कीर-किरदानी करैत रहे छै। 
तेकठीक आस बिनु पौने 
उदय-अस्त करैत रहै छै। 


सातो सगर देखि सतभैंया 

कचबच बचकच करैत रहै छै। 
भोर होइत भहडि-भडडि 

थकथका थकथका सेज सजै छै। 
थकतका...... । 

खुजिते आँखि तड़पि तड़पि 
पृथिवी पग पएर पड़ै छै। 
धरती-अकास बीचो-बीच 
खम्भ भेल देखै छै। 
खम्भ....... । 


अकास अमरीत बरसि 
खोंइछ धरती भरैत रहै छै। 
आसा-आस मिलि बैसि 
बरहमासा गबैत कहै छै। 
भाय यौ, बरहमासा...... । 


पर-वत बत-पर संग-संग 
हेल समुद्र हेलैत रहै छै। 
बालु ऊपर ढेर-बनि वन 
दुइस हेल हेलैत रहै छै। 
मीत यौ, अहींकें कहै छै 

मुङजन मनुहर........ 


मुडजन मनुहर पकड़ि-पकड़ि 
तान विरूदावली तनै छै। 
दोहन-दौजी कुदि-चमकि 
रचि-रचि रास रचै छै। 
संगी, रचि-रचि...... । 


मुसुक मुसकी मसकि-मसकि 
कन-आनन अनैत रहै छै। 
नेंगरा-लुलहा, जरल-मरल 
बेणु-वन वीणा तनै छै। 
संगी, वेणु-वन...... । 


शूर-सूर, मूड मुडि-मूडि 
पग-प्रेम पबैत रहै छै। 
लट्टा-चूडा, खट्टा दही 
भोज ब्रह्म गाबि कहै छै। 
संगी, ब्रह्न...... । 

गोधूलि बेल....... 


गोधूलि-बेल डगर डगरि 
थन-माइक थुथुन थुथबै छै। 
आस सूर्ज असतन पाबि 
तर-ऊपर चमकए लगै छै। 


अबैत करूआएल काल देखि 
पग-पगहा पाछु घीचै छै । 
पाँचम पहर पहल पहीर 
रग-रग रंग रगडए लगै छै। 
दीब साँझक दिव्य पाबि 


राति दबा दबदबाइत प्रभा 
भोर-भुरुकबा जगबै छै। 
दुर-दुरा, दुर-दुरा दूर 
प्रात सूर्ज घीचने अबै छै। 

दौड़िबैड़...... 


दौड़ि-दौड़ दाउर घोर-घन 
बाट नहि भेटै छै। 
कारी-भारी भारी करि-करि 
अन्ह घाट बनबै छै। 


अन्हार घर साँपे-साँप 
विसविसाह बनबै छै। 
इजोतो अनरोख भऽ भऽ 
घोर-घनघोर करै छै। 


लीला बड़ लीलाधर बड़-बड़ 
राशि रास रचै छै। 

मत्‌ मन मत मत-मत 

मस्ती चालि धड़े छै। 

चोट-चाट...... 


चोट-चाट चोटिया देलके 
मुँह-नाक भसका देलकै। 


कान कनक छीनि-वीनि 
बहीर बौक बना देलकै। 
नाक-मुँह-कान ताकि 

चोट-चाट चोटिया देलकै 


बहीर-बौक मिलि-मिलि 
मलि आँखि मसका देलकै। 
गन्ह महक महक गन्ह 
दिन-राति गनहा देलक । 


साँझ बेला वेली फूलि 
भोर-भुरुकवा कहै छै। 
रातु पार खेपि-खेप 

पाट सन धड़बैत चल छै। 

चाइन चेन थर-थीर थितिते 
चान-मुँह मुस्की भरै छै। 
हास-परिहास अट्टाहास 
लोक सूर्ज पहुँचए लगै छै। 
लोक सूर्ज...... । 


तन-तना तक ताकि तरेगन 
हिया-हिया देखैत रहै छै। 
रंग एक रोशनाइ आनि 
लालटेन राति गढ़ैत रहै छै। 
मीत यौ, लालटेन...... । 


असिते-अस्त सुधा ज्योति 
साँझ पहिल अनघोल करै छै। 
बनि सगुनियाँ तार-तारा 
आगूक दम्भ भरैत रहै छै। 
आगूक दम्भ...... । 

दीनक दोख...... 


दीनक दोख कहै छी हे बहिना 
दीनक दोख कहै छी। 
बात-बात बतिया कतिया 
हटि-हटि हाट हटै छै। 
बत-रग्गर रगड़ि-रगड़ि 

पीसि पीस पीबै छै। 

हे बहिना, पीसि-पीस...... । 


घरे-अंगने बीज कोढ़ीक 
छीटि-गाड़ि रोपैत रहे छै। 
फूल कोढ़िक फलक तेहने 
जिनगी पाठ पढ़ैत रहै छै। 
हे बहिना, जिनगी...... । 


निशाँ पीब नस-नस नसिया 
निशाएल घाट तकैत रहै छै। 
रातिक हारल दिनक मारल 
जिनगी गीत गबैत रहै छै। 
हे बहिना, जिनगी...... । 

सगर समनदर...... 


सगर समनदर सड़ि सरित 
तन-मन आस सिरजै छै। 
दुर्गा देवी हे माँ काली 
असतन आस धड़बै छै। 
मीत यौ, असतन आस...... 


थन तन मन पशु धन 
परबत सीस सजबै छै। 
ढेर धार ढेरिआएल घाट 
मन मनु माँ कहबै छै। 

मीत यौ, मन मनु...... । 


पाश बैसि बसिया बुलकि 
जिनगी तानि नचै छै। 

हे माँ, नगर बीच रीति-रीत 
सती-सावित्री पुछे छै। 

मीत यौ, सगर...... । 

चप-चप चपचपा चपा 
चपचपाइत चाप चपा गेलिऐ। 
धार पेट चप-चपीमे 

तकिते ताकि तरिया गेलिऐ। 


चपचपाइत मन धकधकाइत तन 
काप कपैत कतिया गेलिऐ। 
ओलनि-छोलनि घर जहिना 
भीत्ता धार भितिया गेलिऐ। 


उठिते पूरबा पच्छिम चलि 
पछिया पूब चलिया गेलिऐ। 
चप-चप चपचपा चपा 
खस्सिया खर्ग टंगा गेलिऐ। 
मीत यौ, खस्सिया...... | 

मारी-बेमारी के कहए 
महामारी बीच पड़ल छै। 
के केकरा कहतै-सुनतै 
आने-आन धडाएल छै। 
भाय यौ, आने...... | 


पानि जरि अगिया आगि 

रस रसराज पबै छै। 

केकरा कहबै, कहि के सुनतै 
खट-रस रस भरल छै। 

भाय यौ, खट...... । 


खट्टर कका केर खटरास 
खिया-खिया कटकटाएल छै । 
मजनी रगडि-रगडि खरकिट्टी 
सेनुर-सोहाग बुलबलाएल छै। 
भाय यौ, सेनुर...... । 

